



Nəriman Həsənzadə
Xalq şairi

SALAM, AZƏRBAYCAN

*Heç yerdə görmədim
düz bənövşəni.*

QURBANİ

Qərbi Azərbaycan, qərbinə qurban!
Şərqi Azərbaycan, şərqinə qurban!
Mələlinə qurban, dərdinə qurban!
Bir tərəf Cənubdu, o tərəf Şimal, -
bir can neçə yerə bölünər, Allah!
Şimala, Cənuba üz tutub getsən,
yenə bir millətdi, yenə bir vətən.
Valilər ayırdı, rəislər ayrı,
nə qədər yaxınıq, nə qədər ayrı!

Analara qurban - oğul doğurlar,
oğullara qurban - şəhid olurlar.
Qatil! Sönməyəcək yanan alovlar,
gələcək bu günü salacaq yada.
Yer altda şəhidlər danışacaqlar,
yer üstə - şahidlər susdurulsa da.

Bizə zaman-zaman qəm-qubar verib,
mədəni millətlər nitq eləməsin.
Əllərə qırmızı bayraqlar verib,
əynimizə qara geyindirməsin.

Bir heykəl* gördüm mən, məğrur dururdu,
əli belindəydi, hökmü dilində.
Azadlıq sözünü unutdururdu,
Culfada, Arazın lap sahilində,
həmin o heykəldi, həmin o başdı,
allah eləmişdik, adicə daşdı...
Mənim günümə düş, ayrılıq salan,
evdə mələr qalsın sən də anan.
Kəssin qabağını yad keşikçilər,
suallar, cavablar salsın böhtana.
Öz içindən çıxan rəhbər işçilər
səni tanımasın, qal yana-yana.

Əlin beldə olsun, gözün çörəkdə,
sərvətin hərraca qoyulsun belə.
Keçsin yarı ömrün iməcilikdə,
qazancın axırda puç olsun belə.
Ürəyin doyunca sevinməsin heç,
tabut al,

ordudan oğul yerinə.

Sən də Şəhid əkib, yas paltarı biç,
torpağa dən səpsən -

taxıl yerinə.

Salam, Azərbaycan, qərbinə qurban!
Salam, Azərbaycan, şərqinə qurban!
Mələlinə qurban, dərdinə qurban...

Təbriz, may 1991

*Şair Culfada Lenin heykəlinə işarə edir.

OXU MƏNİ

Məndən kitab istəyirdi
mehmanxana xidmətçisi.

Təmizliyin,

səliqənin gözətçisi.

Bir əlində əski vardı,

o birində süpürgəsi.

-Şəhriyarın qonağısız

yəqin, Ağa!

Xoş gəlibsiz bu torpağa...

Çadrasına bürünərək

gizlənirdi,

hissim, duyğum süslənirdi.

Necə verim mən kitabı? -

Allah bilir

keçirdiyim bu əzabı.

Dilimiz bir,

dinimiz bir,

tariximiz birdi, anam.

Bu bir olan sirdi, anam.

Bir torpaqda iki vətən, -

biri mənəm, biri sənsən.

Mən "əski"dən bixəbərəm,

sən "kiril"dən.

Unudulub Quranımız,

qədim Novruz bayramımız,

namazımız,

orucumuz.

Oxu məni, -

yerişimdən,

duruşumdan oxu məni.

Mən təpədən dırnağacan

əlifbayam, oxu məni.

Mən rusların içindəki

müsəlmanam, oxu məni.

1991